

ఆకాశవాణి విజయవాడ కేంద్రం

ప్రాంతీయ వార్తా విభాగం

ప్రాంతీయ వార్తలు

తేది : 19-11-2025

సమయం : 1.20 గంటలు

ముఖ్యాంశాలు

1. సత్యసాయి బాబా బోధనలు ఎంతోమందికి మార్గదర్శనం చేశాయని ప్రధానమంత్రి నరేంద్ర మోదీ పేర్కొన్నారు.
2. అన్నదాత సుఖీభవ- పీఎం కిసాన్ రెండో విడత నిధులను ముఖ్యమంత్రి చంద్రబాబు నాయుడు వైయస్సార్ కడప జిల్లాలో ఈరోజు విడుదలచేస్తారు.
3. భారత రాష్ట్రపతి ద్రౌపదీ ముర్ము రేపు, ఎల్లుండి తిరుపతి, తిరుమలలో పర్యటిస్తారు.
4. అల్లూరిసీతారామరాజు జిల్లాలోని ఏజెన్సీ ప్రాంతంలో భద్రతా బలగాలు, మావోయిస్టుల మధ్య జరిగిన కాల్పుల్లో ఏడుగురు మావోయిస్టులు మరణించారు.

=====

పుట్టపర్తిలోని ప్రశాంతి నిలయంలో జరిగిన సత్యసాయి శత జయంత్యుత్సవంలో ప్రధానమంత్రి నరేంద్ర మోదీ ఈరోజు పాల్గొన్నారు. సాయి కుల్పవత్ హాల్లో సత్యసాయి మహా సమాధిని ప్రధానమంత్రి దర్శించుకున్నారు. ఆయనతో పాటు ముఖ్యమంత్రి నారా చంద్రబాబు నాయుడు, ఉపముఖ్యమంత్రి కె పవన్ కల్యాణ్ నివాళులు అర్పించారు. అనంతరం హిల్ వ్యూ స్టేడియంలో జరిగిన కార్యక్రమంలో బాబా జీవితం, బోధనలు, సేవల స్మారకార్థంగా రూపొందించిన 100 రూపాయల నాణెం, తపాలా బిళ్లలను ప్రధానమంత్రి ఆవిష్కరించారు. ఈ సందర్భంగా ప్రధానమంత్రి ప్రసంగిస్తూ, సత్యసాయి బాబా బోధనలు ఎంతోమందికి మార్గదర్శనం చేశాయన్నారు. వసుధైక కుటుంబం భావనకు బాబా జీవితం స్ఫూర్తిగా నిలుస్తుందని ప్రధానమంత్రి పేర్కొంటూ...

వాయిస్..30 సెకన్లు

సత్యసాయి శత జయంత్యుత్సవంలో పాల్గొన్న ముఖ్యమంత్రి నారా చంద్రబాబు నాయుడు మాట్లాడుతూ, సత్యసాయి బాబా మానవ సేవే -మాధవ సేవగా ఆచరించి చూపించారన్నారు. విశ్వశాంతి, సర్వమానవ సంక్షేమమే లక్ష్యంగా ఆయన అనేక సేవలందించారని ముఖ్యమంత్రి పేర్కొంటూ...

వాయిస్ .. 28 సెకన్లు

అంతకుముందు ఉపముఖ్యమంత్రి కె.పవన్ కల్యాణ్ మాట్లాడుతూ.. రాయలసీమలో తాగునీటి కొరతను తీర్చేందుకు సత్యసాయి బాబా చేసిన సేవలు చిరస్మరణీయమని అన్నారు. సామాజిక సేవ చేయాలనుకునే వారికి

ఆయన స్ఫూర్తిగా నిలిచారని అన్నారు.

ముఖ్యమంత్రి చంద్రబాబు నాయుడు వైయస్సార్ కడప జిల్లాలో ఈరోజు పర్యటిస్తారు. జిల్లాలోని కమలాపురం నియోజకవర్గం పెండ్లిమర్రిలో స్థానిక ఎరువుల కేంద్రాన్ని సందర్శించిన అనంతరం రైతులతో ముఖాముఖీ కార్యక్రమంలో పాల్గొంటారు. అక్కడ ఏర్పాటు చేసిన ప్రజావేదిక నుంచి అన్నదాత సుఖీభవ- పీఎం కిసాన్ రెండో విడత నిధులను విడుదలచేస్తారు.

సౌదీ అరేబియాలో జరిగిన బస్సు ప్రమాదంలో పలువురు భారతీయులు ప్రాణాలు కోల్పోయిన నేపథ్యంలో రాష్ట్ర గవర్నర్ జస్టిస్ ఎస్. అబ్దుల్ నజీర్ నేతృత్వంలో ఒక ఉన్నతస్థాయి బృందం ఈరోజు సౌదీ అరేబియాను సందర్శించనుందని విదేశాంగ మంత్రిత్వ శాఖ ఒక ప్రకటనలో వెల్లడించింది. సౌదీ అధికారుల సమన్వయంతో ఈ ప్రతినిధి బృందం పూర్తి స్థాయిలో సహాయక చర్యలను పర్యవేక్షిస్తుందని తెలిపింది. రియాద్లోని భారత రాయబార కార్యాలయం, జెడ్డాలోని భారత కాన్సులేట్ జనరల్ మృతదేహాల గుర్తింపును వేగవంతం చేయడానికి స్థానిక అధికారులతో కలిసి పనిచేస్తున్నాయని విదేశాంగ శాఖ తెలియజేసింది. మృతుల కుటుంబ సభ్యులను సౌదీ అరేబియాకు తీసుకెళ్లడానికి కేంద్ర ప్రభుత్వం చర్యలు తీసుకుంటోందని పేర్కొంది. ఈ విషాద ఘటన నేపథ్యంలో బాధిత కుటుంబాలకు అండగా ఉండేందుకు కేంద్రం పూర్తిగా కట్టుబడి ఉందని విదేశాంగ మంత్రిత్వ శాఖ వెల్లడించింది.

గోవాలో 56వ భారత అంతర్జాతీయ చలనచిత్రోత్సవం - ఇఫీ రేపటి నుంచి ప్రారంభంకానుంది. కేంద్ర సమాచార, ప్రసార మంత్రిత్వ శాఖ ఆధ్వర్యంలో నిర్వహిస్తున్న ఈ ఉత్సవం రేపటి నుంచి ఈ నెల 28వ తేదీ వరకు తొమ్మిది రోజుల పాటు గోవాలో నిర్వహిస్తారు. అనేక విభాగాల్లో వివిధ దేశాల నుంచి వచ్చిన పలు చలనచిత్రాలను ఈ ఉత్సవంలో పదర్శించనున్నారు. ఇండియన్ పనోరమా, విభాగంలో ఎంపిక చేసిన భారతీయ చిత్రాలను ప్రదర్శిస్తారు. అంతర్జాతీయ చిత్రాలే కాకుండా భారతీయ భాషా చిత్రాలను కూడా ఈ ఉత్సవంలో ప్రదర్శిస్తారు.

భారత రాష్ట్రపతి ద్రౌపదీ ముర్ము రేపు, ఎల్లుండి తిరుపతి, తిరుమలలో పర్యటించనున్నారని తిరుపతి జిల్లా కలెక్టర్ ఎస్.వెంకటేశ్వర్ ఈరోజు ఒక ప్రకటనలో తెలిపారు. రేపు మధ్యాహ్నం ఢిల్లీ నుంచి రేణిగుంట విమానాశ్రయం చేరుకుని అక్కడి నుండి రోడ్డు మార్గాన తిరుచానూరు వెళ్ళి శ్రీ పద్మావతి అమ్మవారిని దర్శించుకుంటారని చెప్పారు. అమ్మవారి దర్శనం అనంతరం రాష్ట్రపతి తిరుమల పద్మావతి అతిథి గృహానికి చేరుకుని రాత్రికి బస చేయనున్నారని తెలిపారు. ఎల్లుండి ఉదయం తిరుమల శ్రీవెంకటేశ్వర స్వామివారిని దర్శించుకుంటారన్నారు. రాష్ట్రపతి పర్యటన నేపథ్యంలో పటిష్ట భద్రతా చర్యలు ఏర్పాటు చేశామని జిల్లా కలెక్టర్ వివరించారు.

అల్లూరిసీతారామరాజు జిల్లాలోని రంపచోడవరం ఏజెన్సీ ప్రాంతంలో భద్రతా బలగాలు, మావోయిస్టులకు మధ్య ఈ తెల్లవారుజామున జరిగిన కాల్పుల్లో ఏడుగురు మావోయిస్టులు మరణించారని రాష్ట్ర ఇంటెలిజెన్స్

అదనపు డైరెక్టర్ జనరల్ మహేష్ చంద్ర లడ్వా వెల్లడించారు. విజయవాడలో ఈరోజు ఆయన పాత్రికేయులతో మాట్లాడుతూ, ఛత్తీస్ గడ్, తెలంగాణ నుండి మావోయిస్టు దళాలు రాష్ట్రంలోకి ప్రవేశించడానికి ప్రయత్నిస్తున్నాయని చెప్పారు. ఇప్పటికే ఎన్టీఆర్, కృష్ణ, ఏలూరు, కాకినాడ, డాక్టర్ బి.ఆర్ అంబేద్కర్ కోనసీమ జిల్లాల్లో 50 మందిని అరెస్టు చేశామని తెలిపారు. భద్రతా దళాలు నిఘాను మరింత బలోపేతం చేశాయని వారి కదలికలను నిశితంగా పరిశీలిస్తున్నాయని మహేష్ చంద్ర లడ్వా తెలుపుతూ,

వాయిస్ .. 30 సెకన్లు

ప్రధానమంత్రి నరేంద్రమోదీ తన మనసులోని భావాలను ఆకాశవాణి ద్వారా దేశ ప్రజలతో పంచుకునే “మన్ కీ బాత్” మనసులోని మాట కార్యక్రమం 128వ సంచిక ఈనెల 30వ తేదీ ఆదివారం ప్రసారమవుతుంది. “మన్ కీ బాత్” కార్యక్రమానికి ప్రజలు తమ సూచనలు అందించాలని ప్రధానమంత్రి కోరారు. ప్రజలు తమ స్వర సందేశాలను 1800 11 7800 నెంబర్ కు ఈనెల 28వ తేదీ సాయంకాలం వరకు పంపవచ్చు.

ఆగ్నేయ బంగాళాఖాతంలో ఈ నెల 22వ తేదీన అల్పపీడనం ఏర్పడనుందని, ఇది రానున్న 48 గంటల్లో పశ్చిమ వాయవ్య దిశగా కదిలే అవకాశముందని అమరావతి వాతావరణ కేంద్రం వెల్లడించింది. దీని ప్రభావంతో రెండు రోజులపాటు రాష్ట్రంలోని పలు ప్రాంతాల్లో తేలికపాటి నుంచి మోస్తరు వర్షాలు కురిసే అవకాశముందని వాతావరణ కేంద్రం అధికారి ఎమ్. వెంకట్రావు తెలియజేస్తూ...

..వాయిస్.. 12 సెకన్లు

తిరుపతిలోని తిరుచానూరు పద్మావతి అమ్మవారి కార్తీక బ్రహ్మోత్సవాల్లో మూడో రోజైన ఈ రోజు పద్మావతి అమ్మవారు శ్రీ ధనలక్ష్మి అలంకారంలో ముత్యపుపందిరి వాహనంపై భక్తులకు దర్శనమిచ్చారు. వాహనసేవలో భక్తులు పెద్ద సంఖ్యలో పాల్గొని అమ్మవారిని దర్శించుకున్నారు. బ్రహ్మోత్సవాల్లో భాగంగా ఈరోజు రాత్రి సింహ వాహనంపై పద్మావతి అమ్మవారు భక్తులను కటాక్షించనున్నారు.

=====